



ធនាគារជាតិ នៃ កម្ពុជា

លេខ.....

សុន្ទរកថា

ឯកឧត្តម ជា ចាន់តុ ទេសាភិបាលធនាគារជាតិនៃកម្ពុជា
ថ្លែងក្នុងឱកាសបើកសន្និបាតបូកសរុបលទ្ធផលការងារធនាគារជាតិ
និងទិសដៅការងារធនាគារជាតិ ឆ្នាំ២០១៤ របស់ធនាគារជាតិនៃកម្ពុជា
រាជធានីភ្នំពេញ ថ្ងៃទី២ ខែសីហា ឆ្នាំ២០១៤
២២២ * ២២២

សូមគោរព :

- គណៈអធិបតី
- លោកជំទាវ ឯកឧត្តម លោក លោកស្រី នាងកញ្ញាទាំងអស់ ជាទីមេត្រី!

ថ្ងៃនេះ ខ្ញុំមានក្តីសោមនស្សរីករាយជាអតិបរមា ដោយបានមកចូលរួមក្នុងសន្និបាតបូកសរុបលទ្ធផលការងារធនាគារជាតិ ទី១ និងទិសដៅការងារធនាគារជាតិ ឆ្នាំ២០១៤ របស់ធនាគារជាតិនៃកម្ពុជា ជាមួយលោកជំទាវ ឯកឧត្តម លោក លោកស្រី និងនាងកញ្ញា នាពេលនេះ ។ ជារៀងរាល់ឆ្នាំ យើងតែងតែប្រារព្ធពិធីនេះឡើងដើម្បីជួបជុំយុវជននិងអបអរសាទរសមិទ្ធផលការងាររបស់ធនាគារជាតិនៃកម្ពុជាដែលសម្រេចបាន ក៏ដូចជាផ្តល់ឱកាសដល់មន្ត្រីបុគ្គលិកទាំងនៅស្នាក់ការកណ្តាលនិងសាខារាជធានី-ខេត្ត បានជួបប្រាស្រ័យទាក់ទងគ្នានិងផ្លាស់ប្តូរបទពិសោធន៍គ្នាដោយផ្ទាល់ ។ ចាប់តាំងពីធនាគារជាតិនៃកម្ពុជាត្រូវបានបង្កើតឡើងវិញនៅក្រោយថ្ងៃមហាជ័យជំនះ ៧ មករា ១៩៧៩ មានរយៈពេល ៣៥ឆ្នាំហើយ ។ ក្នុងនាមអាជ្ញាធររូបិយវត្ថុជាតិនៃប្រទេសកម្ពុជា ធនាគារជាតិនៃកម្ពុជាបានបំពេញមុខងារនិងភារកិច្ចក្នុងការរក្សាស្ថិរភាពថ្លៃ និងរួមចំណែកពង្រឹងស្ថិរភាពម៉ាក្រូសេដ្ឋកិច្ច ប្រកបដោយប្រសិទ្ធភាព ។

ឆ្លៀតក្នុងឱកាសនេះ ខ្ញុំសូមថ្លែងអំណរគុណនិងកោតសរសើរយ៉ាងខ្លាំង ចំពោះមន្ត្រីបុគ្គលិកធនាគារជាតិនៃកម្ពុជាគ្រប់ជាន់ថ្នាក់ទាំងអស់ ដែលបានខិតខំបំពេញការងារប្រកបដោយស្មារតីទទួលខុសត្រូវ កសាងសមិទ្ធផលជាច្រើនជូនធនាគារជាតិនៃកម្ពុជានិងរួមចំណែកអភិវឌ្ឍប្រព័ន្ធធនាគារនៅកម្ពុជា ឱ្យមានការរីកចម្រើនប្រកបដោយសុវត្ថិភាពនិងប្រសិទ្ធភាព ស្របតាមយុទ្ធសាស្ត្រអភិវឌ្ឍន៍វិស័យហិរញ្ញវត្ថុរយៈពេលវែងរបស់រាជរដ្ឋាភិបាល ។

- គណៈអធិបតី

- លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី!

ខ្ញុំសូមជម្រាបថា សន្និបាតរបស់យើងថ្ងៃនេះរៀបចំឡើងក្នុងគោលបំណងផ្សព្វផ្សាយពីលទ្ធផលការងារសំខាន់ៗ របស់ធនាគារជាតិនៃកម្ពុជានៅឆមាសទី១ ឆ្នាំ២០១៤ ដូចតទៅ ៖

I/- សភាពការណ៍ទូទៅនៃសេដ្ឋកិច្ចពិភពលោក តំបន់ និងសេដ្ឋកិច្ចកម្ពុជា

នៅឆមាសទី១ ឆ្នាំ២០១៤ នេះ តាមការវាយតម្លៃរបស់អង្គការមូលនិធិរូបិយវត្ថុអន្តរជាតិ (IMF) បញ្ជាក់ថា សេដ្ឋកិច្ចពិភពលោកនៅតែបន្តងើបឡើងជាវិជ្ជមាន ទោះបីជាល្បឿនកំណើនបានថយចុះបន្តិច នៅត្រីមាសទី១ ដោយសារឥទ្ធិពលនៃកត្តាធម្មជាតិមួយចំនួនបានប៉ះពាល់ដល់ការវិនិយោគនិងការប្រើប្រាស់នៅសហរដ្ឋអាមេរិកនិងប្រទេសចិន ក៏ដោយ ។ សន្ទុះកំណើនសេដ្ឋកិច្ចសហរដ្ឋអាមេរិក គួបផ្សំនឹងកំណើនសេដ្ឋកិច្ចនៃសេដ្ឋកិច្ចតំបន់អឺរ៉ុប បានធ្វើឱ្យសេដ្ឋកិច្ចប្រទេសអភិវឌ្ឍន៍បន្តមានថាមភាព និងក្លាយជាកម្លាំងចលករសម្រាប់គាំទ្រកំណើនសេដ្ឋកិច្ចសកល និងកំណើនតម្រូវការខាងក្រៅសម្រាប់ប្រទេសកំពុងងើបឡើង ដែលកំពុងប្រឈមនឹងភាពទន់ខ្សោយនៃតម្រូវការក្នុងស្រុក ។

ចំណែកឯ នៅតំបន់អាស៊ីវិញ កំណើនសេដ្ឋកិច្ចនៅតែបន្តកើនឡើង ស្របតាមនិន្នាការសេដ្ឋកិច្ចសកល និងនៅតែដើរតួនាទីសំខាន់ជាក្បាលម៉ាស៊ីននៃកំណើនសេដ្ឋកិច្ចសកល ហើយរំពឹងថា អាចរក្សាកំណើនបានខ្ពស់ ៦,៧% នៅឆ្នាំ២០១៤ នេះ។ ទន្ទឹមនេះ ស្ថានភាពហិរញ្ញវត្ថុសកលបានវិលមករកស្ថានភាពនឹងរលូនបង្ហាញឡើងវិញ ដោយសារមូលធនបន្តហូរចូលសន្សឹមៗទៅក្នុងសេដ្ឋកិច្ចប្រទេសកំពុងងើបឡើង ទោះបីជាមានការកាត់បន្ថយការចាក់បញ្ចូលទុនទៅក្នុងសេដ្ឋកិច្ចដោយធនាគារកណ្តាលសហរដ្ឋអាមេរិក ចាប់ពីដើមឆ្នាំនេះក៏ដោយ។

ស្ថិតក្នុងស្ថានអំណោយផលនៃសេដ្ឋកិច្ចសកល គួបផ្សំនឹងការរក្សាបាននូវស្ថិរភាពនយោបាយ សេដ្ឋកិច្ចកម្ពុជាបានបន្តកើនឡើងក្នុងល្បឿនមួយគួរឱ្យកត់សម្គាល់ ។ សូចនាករម៉ាក្រូសេដ្ឋកិច្ចសំខាន់ៗ បានបន្តបង្ហាញសញ្ញាល្អប្រសើរ ដោយការនាំចេញវិស័យទេសចរណ៍ និងកសិកម្ម មានកំណើនរឹងមាំ ហើយវិស័យអចលនទ្រព្យនិងសំណង់បានងើបឡើងជាលំដាប់ ។ ផ្អែកលើស្ថានភាពល្អប្រសើរនេះ រាជរដ្ឋាភិបាលបានព្យាករដោយសុទ្ធិដ្ឋិនិយមថា សេដ្ឋកិច្ចកម្ពុជានឹងរក្សាបាននូវអត្រាកំណើនប្រមាណ ៧% នៅឆ្នាំ២០១៤ នេះ ។ កំណើននេះគាំទ្រដោយវិស័យកសិកម្មកើនឡើង ៤,៥% វិស័យឧស្សាហកម្ម ៨,៩% និងវិស័យសេវាកម្ម ព្រមទាំងការកើនឡើងនៃវិស័យទេសចរណ៍ កាត់ដេរ និងវិនិយោគផ្ទាល់បរទេស គួបផ្សំនឹងការអនុវត្តគោលនយោបាយត្រឹមត្រូវរបស់រាជរដ្ឋាភិបាល

ក្នុងការធ្វើពិពិធកម្មវិស័យផលិតកម្មរបស់រាជរដ្ឋាភិបាលទៅលើវិស័យអាទិភាព ដូចជា វិស័យកសិកម្ម និងពិពិធកម្មទីផ្សារនាំចេញផង ពិតជាបានរួមចំណែកគាំទ្រដល់ស្ថិរភាព ម៉ាក្រូសេដ្ឋកិច្ច និងជំរុញកំណើនសេដ្ឋកិច្ចជាតិ ។

ទន្ទឹមនេះ ក្នុងនាមជាអាជ្ញាធររូបិយវត្ថុ ធនាគារជាតិនៃកម្ពុជាបានរួមចំណែកយ៉ាងសកម្ម ក្នុងការរក្សាស្ថិរភាពម៉ាក្រូសេដ្ឋកិច្ច តាមរយៈការបន្តអនុវត្តគោលនយោបាយរូបិយវត្ថុ និង គោលនយោបាយប្តូរប្រាក់ប្រកបដោយភាពទន់ភ្លន់និងប្រុងប្រយ័ត្ន ផ្អែកលើវឌ្ឍនភាពនៃ សកម្មភាពសេដ្ឋកិច្ចជាតិ និងបម្រែបម្រួលនៃសេដ្ឋកិច្ចពិភពលោក ដោយរក្សាបាននូវស្ថិរភាព ថ្លៃនិងតម្លៃប្រាក់រៀល។

II/- សមិទ្ធផលការងារសំខាន់ៗដែលធនាគារជាតិនៃកម្ពុជាសម្រេចបាន

ដើម្បីរួមចំណែកពង្រឹងស្ថិរភាពប្រព័ន្ធហិរញ្ញវត្ថុនិងស្ថិរភាពម៉ាក្រូសេដ្ឋកិច្ច ឆ្ពោះទៅ គាំទ្រការអភិវឌ្ឍសេដ្ឋកិច្ចជាតិ ប្រកបដោយចីរភាព ស្របតាមកម្មវិធីនយោបាយរបស់ រាជរដ្ឋាភិបាល ធនាគារជាតិនៃកម្ពុជាបានខិតខំបំពេញតួនាទីរបស់ខ្លួន ក្នុងការរក្សាស្ថិរភាពថ្លៃ ប្រកបដោយប្រសិទ្ធភាព ដោយរក្សាបាននូវស្ថិរភាពនៃតម្លៃប្រាក់រៀល និងអត្រាប្តូរប្រាក់រៀល ធៀបនឹងប្រាក់ដុល្លារអាមេរិក និងគ្រប់គ្រងអត្រាអតិផរណាឱ្យមានកម្រិតទាប ប្រែប្រួល ក្នុងកម្រិតមួយអាចគ្រប់គ្រងបាន ។ តាមរយៈការអនុវត្តគោលនយោបាយរូបិយវត្ថុដោយ ប្រុងប្រយ័ត្ន ជារួម ស្ថានភាពម៉ាក្រូសេដ្ឋកិច្ចនៅតែរក្សាស្ថិរភាពល្អប្រសើរ សម្រាប់គាំទ្រ ដល់កំណើនសេដ្ឋកិច្ចជាតិ ។

សមិទ្ធផលទាំងនេះអាចឆ្លុះបញ្ចាំងតាមរយៈសូចនាករសំខាន់ៗ ដូចខាងក្រោម ៖

១)- កត្តារូបិយវត្ថុ និងភាពស៊ីជម្រៅផ្នែកហិរញ្ញវត្ថុ : នៅក្នុងឆមាសទី១ ឆ្នាំ២០១៤នេះ តម្លៃប្រាក់រៀលបន្តមានស្ថិរភាពល្អប្រសើរ ដោយប្រែប្រួលក្នុងរង្វង់ ៤.០០០រៀល ក្នុង មួយដុល្លារអាមេរិក ។ ចំណែកអតិផរណារួមឆ្នាំលើឆ្នាំ នាដំណាច់ឆមាសទី១នេះ ស្មើនឹង ៤,២% ប៉ុណ្ណោះ ។ ជារួម អតិផរណាត្រូវបានរក្សាក្នុងកម្រិតទាប ដែលជាកម្រិតមួយអាច គ្រប់គ្រងបាន ។ រូបិយវត្ថុទូទៅ (M2) មានកំណើនឆ្នាំលើឆ្នាំ ១៥% ដោយភាពស៊ីជម្រៅ នៃវិស័យហិរញ្ញវត្ថុមានកម្រិតប្រមាណ ៥៦% នៅខែមិថុនា ឆ្នាំ២០១៤ ធៀបនឹង ៥៣% នាគ្រាដូចគ្នានៅឆ្នាំមុន ។ កត្តានេះបានឆ្លុះបញ្ចាំងពីតួនាទីនៃវិស័យធនាគារដែលកាន់តែ មានសារៈសំខាន់ក្នុងការអភិវឌ្ឍសេដ្ឋកិច្ចជាតិ ។ ទុនបម្រុងអន្តរជាតិដុល បានកើនឡើង រហូតដល់ ៤.៩០០លានដុល្លារអាមេរិក កើនឡើង ២០% ធៀបនឹងឆមាសទី១ ឆ្នាំ២០១៣ ដែលអាចធានាការនាំចូលបានចំនួនប្រមាណ ៤ខែ ដែលជាកម្រិតខ្ពស់សមស្របចំពោះ

ប្រទេសកំពុងអភិវឌ្ឍន៍ ។ ការគ្រប់គ្រងទុនបម្រុងត្រូវបានអនុវត្តដោយប្រុងប្រយ័ត្ន ស្របតាម ភាពរឹងមាំនៃមូលដ្ឋានសេដ្ឋកិច្ចជាតិ ។

ក្រៅពីការចូលរួមពង្រឹងស្ថិរភាពម៉ាក្រូសេដ្ឋកិច្ច ធនាគារជាតិនៃកម្ពុជាបានរួមចំណែក អនុវត្តយុទ្ធសាស្ត្រអភិវឌ្ឍន៍វិស័យហិរញ្ញវត្ថុរយៈពេលវែងរបស់រាជរដ្ឋាភិបាល ហើយ សម្រេចបានលទ្ធផលល្អប្រសើរ ដូចខាងក្រោម ៖

២)- វិស័យធនាគារ : វិស័យនេះមានការអភិវឌ្ឍនិងរីកចម្រើនគួរឱ្យកត់សម្គាល់ និង បានដើរតួនាទីកាន់តែសំខាន់ក្នុងការរួមចំណែកអភិវឌ្ឍសេដ្ឋកិច្ចជាតិ ។ ផ្នែកវិសាលភាព គ្រឹះស្ថានធនាគារនិងហិរញ្ញវត្ថុនៅតែបន្តពង្រីកបណ្តាញប្រតិបត្តិការ តាមរយៈការបើកសាខា នៅតាមរាជធានី-ខេត្ត ការិយាល័យតំណាង និងដាក់ឱ្យប្រើប្រាស់ម៉ាស៊ីនដកប្រាក់ដោយ ស្វ័យប្រវត្តិបន្ថែម ។ គិតត្រឹមឆមាសទី១នេះ ធនាគារពាណិជ្ជមានចំនួន៣៥ ធនាគារឯកទេស ចំនួន៩ ការិយាល័យតំណាងធនាគារបរទេសចំនួន៦ គ្រឹះស្ថានមីក្រូហិរញ្ញវត្ថុចំនួន៤០ ក្នុងនោះមានគ្រឹះស្ថានមីក្រូហិរញ្ញវត្ថុចំនួន៧ ត្រូវបានអនុញ្ញាតឱ្យទទួលប្រាក់បញ្ញើ ពីសាធារណជន ប្រតិបត្តិករឥណទានជនបទដែលបានចុះបញ្ជីចំនួន៣៥ ក្រុមហ៊ុន ភតិសន្យាហិរញ្ញវត្ថុចំនួន៣ ក្រុមហ៊ុនក្រេឌីតប្តូរកម្ពុជា និងអ្នកដំណើរការតតិយភាគី៤ និងម៉ាស៊ីន ATM ចំនួន ៨៣០កន្លែង នៅទូទាំងប្រទេស ។

ចំពោះទំហំប្រតិបត្តិការវិញ គិតត្រឹមឆមាសនេះ ប្រាក់បញ្ញើក្នុងប្រព័ន្ធធនាគារ បាន កើនឡើងប្រមាណ ១៣% និងឥណទានដល់វិស័យឯកជនបានកើនឡើង ២៨% ចំនួន អ្នកទទួលបានឥណទានមានជាង ២លាននាក់ កើនឡើង ២០% ហើយចំនួនអ្នកដាក់ប្រាក់ បញ្ញើមានជិត ៣លាននាក់ កើនឡើង ១៨% ធៀបនឹងគ្រាដូចគ្នានៅឆ្នាំ២០១៣ ។ ការរីក រីកចម្រើននេះគួបផ្សំនឹងការអនុវត្តវិធានការប្រុងប្រយ័ត្នផងនោះ បានធ្វើឱ្យឥណទានមិន ដំណើរការ (NPL) ថយចុះមកនៅកម្រិត ២,៦% ដែលបង្ហាញពីគុណភាពល្អនៃទ្រព្យសកម្ម របស់វិស័យធនាគារ ។ ដើម្បីរក្សាបាននិរន្តរភាពនៃការអភិវឌ្ឍប្រព័ន្ធធនាគារ ធនាគារជាតិ នៃកម្ពុជា បានលើកកម្ពស់ជាប្រចាំនូវសមត្ថភាពនិងវិធីសាស្ត្រត្រួតពិនិត្យ ការពង្រឹងក្របខ័ណ្ឌ ច្បាប់និងបទប្បញ្ញត្តិ និងការវិភាគហានិភ័យសំខាន់ៗ ដូចជា ហានិភ័យឥណទាន ហានិភ័យ សន្ទនីយភាព ហានិភ័យទីផ្សារ និងហានិភ័យប្រតិបត្តិការ ក្នុងគោលបំណងតាមដាននិង ពិនិត្យអំពីផលប៉ះពាល់នៃហានិភ័យទាំងនោះ មកលើប្រាក់ចំណេញ និងស្ថានភាពដើមទុន របស់ប្រព័ន្ធធនាគារ ។

៣/- វិស័យមីក្រូហិរញ្ញវត្ថុ : មានការរីកចម្រើនជាបន្តបន្ទាប់ ។ ឥណទានផ្តល់ដោយ វិស័យមីក្រូហិរញ្ញវត្ថុបានបន្តកើនឡើងគួរឱ្យកត់សម្គាល់ ដោយសមតុល្យឥណទានសរុប

កើនឡើង ៤៨% ពី ៤.៤៥៩ពាន់លានរៀល ដល់ ៦.៥៧១ពាន់លានរៀល ធៀបនឹងគ្រា ដូចគ្នាឆ្នាំ២០១៣។ ចំពោះប្រាក់បញ្ញើវិញបានកើនដល់ ២.៣១៥ពាន់លានរៀល ពីអ្នកផ្ញើ ប្រាក់ចំនួន ៩៩៣.៥៤៩នាក់ ពោលគឺកើនឡើងប្រមាណ ៥២% ។

ការរីកចម្រើននេះ បានរួមចំណែកអភិវឌ្ឍសហគ្រាសធុនតូចនិងមធ្យម និងគ្រួសារ ដែលមានចំណូលទាបនៅតាមជនបទ ជាពិសេសវិស័យនេះបានផ្តល់ឥណទានប្រមាណ ៣៧% នៃសំណុំឥណទានសរុបដល់វិស័យកសិកម្មនៅកម្ពុជា ។

៤/- ការងារត្រួតពិនិត្យគ្រឹះស្ថានធនាគារនិងហិរញ្ញវត្ថុ : ខណៈដែលវិស័យហិរញ្ញវត្ថុមាន ភាពប្រទាក់ក្រឡាគ្នានិងអាចប្រឈមនឹងហានិភ័យ ធនាគារជាតិនៃកម្ពុជាក្នុងនាមជា អាជ្ញាធរត្រួតពិនិត្យនិងបញ្ញត្តិកម្ម បានពង្រឹងការត្រួតពិនិត្យសុខភាពគ្រឹះស្ថានធនាគារ ជាប់ជាប្រចាំតាមរយៈការត្រួតពិនិត្យលើឯកសារ ដោយបន្តពង្រឹងគុណភាពទិន្នន័យ និង សុក្រឹតភាពនៃរបាយការណ៍ ដែលជាផ្នែកមួយយ៉ាងសំខាន់នៃការត្រួតពិនិត្យ ដោយផ្អែក លើទស្សនៈអនាគត និងការប្រើប្រាស់នូវប្រព័ន្ធគ្រប់គ្រងទិន្នន័យ និងចងក្រងរបាយការណ៍ ដោយស្វ័យប្រវត្តិ ជាមូលដ្ឋាននៃការវិភាគពីហានិភ័យសំខាន់ៗរបស់ប្រព័ន្ធធនាគារ ។

ក្រៅពីការងារត្រួតពិនិត្យលើឯកសារ ធនាគារជាតិនៃកម្ពុជាបានបន្តចុះត្រួតពិនិត្យ ដល់ទីកន្លែងចំពោះគ្រឹះស្ថានធនាគារ ជារួម យើងបានពិនិត្យឃើញថា ស្ថានភាពហិរញ្ញវត្ថុ របស់គ្រឹះស្ថានធនាគារមានភាពល្អប្រសើរ និងគោរពតាមវិធានការប្រុងប្រយ័ត្ន ក្នុងនោះ អនុបាតសាធនភាពជាមធ្យម មានប្រមាណ ២៥% លើសពីកម្រិតតម្រូវការអប្បបរមា ដែលបានកំណត់ត្រឹម ១៥% ហើយអនុបាតសន្ទនីយភាពមានចំនួន ៧៥% លើសពីកម្រិត តម្រូវការអប្បបរមាត្រឹមតែ ៥០% ។ ចំពោះគ្រឹះស្ថានធនាគារមួយចំនួនដែលមានចំណុច ខ្វះខាត យើងបានផ្តល់អនុសាសន៍ដើម្បីកែតម្រូវ និងមានវិធានការដោះស្រាយតាមស្ថានភាព ជាក់ស្តែងផងដែរ ។

៥/- ការពង្រឹងអភិបាលកិច្ចល្អ : យើងបានពង្រឹងការងារសវនកម្មផ្ទៃក្នុង និងការងារ អធិការកិច្ចឱ្យស្របតាមគោលការណ៍ត្រួតពិនិត្យផ្ទៃក្នុង តាមរយៈការដាក់ចេញនូវបទប្បញ្ញត្តិ នានា បំពាក់បច្ចេកវិទ្យា IT និងការបណ្តុះបណ្តាលសមត្ថភាពជំនាញរបស់មន្ត្រីបុគ្គលិកនៅតាម សាខារាជធានី-ខេត្ត ។ ជាក់ស្តែង នាយកដ្ឋានសវនកម្មផ្ទៃក្នុងបានចេញផ្សាយរបាយការណ៍ សវនកម្មរបស់សាខាធនាគារជាតិនៃកម្ពុជាខេត្តកោះកុង និងខេត្តបន្ទាយមានជ័យ ។ ជាមួយគ្នានេះដែរ នាយកដ្ឋានសវនកម្មផ្ទៃក្នុងក៏បានចុះធ្វើសវនកម្មលើការងារដឹកជញ្ជូន សាច់ប្រាក់នៅនាយកដ្ឋានបោះផ្សាយនិងឃ្លាំងបេឡា និងសាខាធនាគារជាតិនៃកម្ពុជា ចំនួន ៤ រួមមានខេត្តស្វាយរៀង តាកែវ ព្រះសីហនុ និងខេត្តកំពត ។

ចំពោះការងារអធិការកិច្ចវិញ យើងបានចុះត្រួតពិនិត្យនៅសាខាធនាគារជាតិនៃ កម្ពុជា បានចំនួន៧ ដោយផ្ដោតជាសំខាន់ទៅលើការធានាសុវត្ថិភាពនិងគ្រប់គ្រងឃ្លាំងប្រាក់ ការងារគ្រប់គ្រងសាច់ប្រាក់ និងការអនុវត្តរាល់សេចក្ដីណែនាំរបស់នាយកដ្ឋានជំនាញ ព្រមទាំងបានពង្រឹងគុណវុឌ្ឍិ វិន័យការងាររបស់មន្ត្រីបុគ្គលិក និងប្រសិទ្ធភាពការងារនៅ តាមសាខា ឱ្យកាន់តែប្រសើរ ។

៦/- ការអភិវឌ្ឍប្រព័ន្ធជាតិទូទាត់ : គឺជាតួនាទីស្នូលរបស់ធនាគារជាតិនៃកម្ពុជា ដែល មានចែងក្នុងច្បាប់ ។ ការងារនេះកាន់តែរីកចម្រើនជាលំដាប់ យើងកំពុងរៀបចំកែសម្រួល រចនាសម្ព័ន្ធការងារ បណ្តុះបណ្តាលធនធានមនុស្ស អភិវឌ្ឍក្របខ័ណ្ឌច្បាប់ និងបំពាក់ ប្រព័ន្ធ IT ដើម្បីដំណើរការ ។ បច្ចុប្បន្នប្រព័ន្ធទូទាត់នៅកម្ពុជា មានប្រព័ន្ធជាត់ទាត់ជាតិ ដែលអាចដាត់ទាត់ទាំងមូលបត្រ និងឧបករណ៍បញ្ជាទូទាត់សងប្រាក់អេឡិចត្រូនិក ដូចជា ការផ្ទេរឥណទាន ដោយអនុលោមតាមវិធាននិងនីតិវិធីសភាដាត់ទាត់ជាតិ សម្រាប់ជា គោលការណ៍មូលដ្ឋានក្នុងការប្រតិបត្តិការអនុវត្តរបស់សមាជិក និងសភាដាត់ទាត់ជាតិ ។

ទន្ទឹមនេះ ធនាគារជាតិនៃកម្ពុជាកំពុងរៀបចំគម្រោងអភិវឌ្ឍន៍ប្រព័ន្ធ Shared Switch សម្រាប់បង្កើនប្រសិទ្ធភាព ក្នុងការដកប្រាក់តាមម៉ាស៊ីន ATM ការចំណាយទូទាត់តាម ម៉ាស៊ីន P.O.S ការទូទាត់តាមទូរសព្ទចល័ត និងការទូទាត់តាមអ៊ីនធឺណែត ក្នុងគោល បំណងឆ្លើយតបទៅនឹងការត្រៀមខ្លួនក្នុងការធ្វើសមាហរណកម្មហិរញ្ញវត្ថុក្នុងតំបន់អាស៊ាន ឆ្នាំ២០១៥ ដោយប្រព័ន្ធនេះនឹងអាចតភ្ជាប់ទៅនឹងបណ្តាញទូទាត់អាស៊ាន ដែលសម្រួល ដល់ការទូទាត់ និងការដកសាច់ប្រាក់តាមម៉ាស៊ីន ATM ឆ្លងប្រទេសក្នុងតំបន់បាន។

៧/- ការពង្រឹងប្រតិបត្តិការសាខាធនាគារជាតិនៃកម្ពុជារាជធានី-ខេត្ត : ដើម្បីរួមចំណែក អនុវត្តកម្មវិធីកំណែទម្រង់ការគ្រប់គ្រងហិរញ្ញវត្ថុសាធារណៈរបស់រាជរដ្ឋាភិបាលជំហានទី២ យើងបានកែលម្អកន្លែងធ្វើការ ពង្រឹងប្រតិបត្តិការផ្ទៃក្នុងរបស់ខ្លួន ដោយបំពាក់ប្រព័ន្ធ ព័ត៌មានវិទ្យា បណ្តុះបណ្តាលផ្នែកការងារប្រតិបត្តិការនិងជំនាញ IT និងរៀបចំការងារ ចាត់តាំងមន្ត្រីបុគ្គលិកនៅតាមសាខារាជធានី-ខេត្ត ស្របតាមការងារជាក់ស្តែង ។

ក្រៅពីនេះ យើងបានបំពាក់កម្មវិធីប្រព័ន្ធធនាគារស្នូល (CBS) នៅតាមសាខា រាជធានី-ខេត្ត ឱ្យអនុវត្តទូទាំងប្រទេស ហើយយើងបានធ្វើបច្ចុប្បន្នកម្មឯកសារណែនាំ ស្តីពីនីតិវិធី និងលំហូរប្រតិបត្តិការ សម្រាប់សាខាធនាគារជាតិនៃកម្ពុជារាជធានី-ខេត្ត ដើម្បី ដាក់ឱ្យអនុវត្តឱ្យមានការឯកភាពគ្នា ។ យើងនៅតែបន្តបណ្តុះបណ្តាលធនធានមនុស្ស ទាំងផ្នែកបច្ចេកទេសនិងការងារគ្រប់គ្រងជាប់ជាប្រចាំ ដើម្បីពង្រឹងការអនុវត្តប្រព័ន្ធនេះ ឱ្យកាន់តែមានប្រសិទ្ធភាពថែមទៀត ។ កាលពីថ្ងៃទី៣១ ខែកក្កដា និងថ្ងៃទី១ ខែសីហា

នេះ លោក អ៊ូ ចាន់តារា និងមន្ត្រីជំនាញយើងផ្សេងទៀត បានជម្រាបជូនពីនីតិវិធីនិងលំហូរការងាររួចហើយ ។ ខ្ញុំសង្ឃឹមថា លោក លោកស្រី ជាថ្នាក់ដឹកនាំសាខាធនាគារជាតិនៃកម្ពុជារាជធានី-ខេត្ត យកសៀវភៅក្រហមនេះទៅផ្សព្វផ្សាយនិងអនុវត្តការងារប្រតិបត្តិការឱ្យបានឯកភាពគ្នា ដោយចុះកិច្ចបញ្ជីកាផ្អែកលើគោលការណ៍គណនេយ្យរួមតែមួយ ហើយមាននីតិវិធីនិងលំហូរការងារច្បាស់លាស់ ដូចការអនុវត្តនៅទីស្នាក់ការកណ្តាលដែរ ។

- គណៈអធិបតី

- លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី

ចំពោះកិច្ចសហប្រតិបត្តិការអន្តរជាតិជាលក្ខណៈទ្វេភាគីនិងពហុភាគីវិញ ធនាគារជាតិនៃកម្ពុជា មានកិច្ចសហប្រតិបត្តិការជាមួយស្ថាប័នហិរញ្ញវត្ថុអន្តរជាតិ និងធនាគារកណ្តាលនៃប្រទេសក្នុងតំបន់ ហើយសម្រេចបានសមិទ្ធផលដូចតទៅ ៖

១/- មូលនិធិរូបិយវត្ថុអន្តរជាតិ (IMF) : ក្រុមបេសកកម្មមូលនិធិរូបិយវត្ថុអន្តរជាតិបានមកបំពេញបេសកកម្មនៅធនាគារជាតិនៃកម្ពុជាចំនួន ៣លើក ។ លើកទី១ ជាបេសកកម្មជំនួយបច្ចេកទេស ដើម្បីពង្រឹងការវិភាគស្ថិរភាពហិរញ្ញវត្ថុនៅកម្ពុជា នាពេលបច្ចុប្បន្ន ។ លើកទី២ ធ្វើឡើងក្នុងគោលបំណងជួយពង្រឹងការវិភាគលើសន្ទនីយភាពនៅក្នុងប្រព័ន្ធធនាគារ និងលើកទី៣ បានផ្តោតលើការតាមដានស្ថានភាពសេដ្ឋកិច្ច និងពិភាក្សាពីគោលនយោបាយម៉ាក្រូសេដ្ឋកិច្ច។

ជារួម អង្គការមូលនិធិរូបិយវត្ថុអន្តរជាតិបានវាយតម្លៃល្អពីស្ថានភាពសេដ្ឋកិច្ចកម្ពុជាជាពិសេស ចំពោះសមិទ្ធផលនានា ដែលធនាគារជាតិនៃកម្ពុជាខិតខំរក្សាស្ថិរភាពថ្លៃ និងស្ថិរភាពប្រព័ន្ធហិរញ្ញវត្ថុក្នុងរយៈពេលខ្លីនិងមធ្យមបានប្រសើរ និងបានជួយគាំទ្រដល់កំណើនសេដ្ឋកិច្ចជាតិ ។

២/- ធនាគារអភិវឌ្ឍន៍អាស៊ី (ADB) : ធនាគារអភិវឌ្ឍន៍អាស៊ីបានដើរតួនាទីយ៉ាងសំខាន់ក្នុងការអនុវត្តយុទ្ធសាស្ត្រអភិវឌ្ឍន៍វិស័យហិរញ្ញវត្ថុឆ្នាំ២០១១-២០២០ និងផ្តល់ជំនួយគាំទ្រកម្មវិធីឥណទានសម្រាប់វិស័យហិរញ្ញវត្ថុ ដើម្បីធ្វើជាមាតិកាចង្អុលទិសអភិវឌ្ឍវិស័យហិរញ្ញវត្ថុនៅកម្ពុជា ឱ្យកាន់តែស៊ីជម្រៅ និងមានកម្រិតសមាហរណកម្មខ្ពស់ ស្របតាមយុទ្ធសាស្ត្រចតុកោណរបស់រាជរដ្ឋាភិបាល ។

៣/- ក្រុមប្រទេសអាស៊ាន (ASEAN) : កិច្ចសហប្រតិបត្តិការអាស៊ាន និងអាស៊ាន+៣ បានដើរតួនាទីកាន់តែសំខាន់ខ្លាំងឡើង ក្នុងការធ្វើសមាហរណកម្មហិរញ្ញវត្ថុ រក្សាស្ថិរភាពម៉ាក្រូសេដ្ឋកិច្ច ទាក់ទាញការវិនិយោគ និងរក្សាស្ថិរភាពហិរញ្ញវត្ថុនៅក្នុងតំបន់ ។ តាមរយៈកិច្ចសហប្រតិបត្តិការហិរញ្ញវត្ថុអាស៊ាន ប្រទេសជាសមាជិកបានចូលរួមយ៉ាងសកម្មក្នុងការ

ធ្វើសេរីការរូបនីយកម្មវិស័យហិរញ្ញវត្ថុ និងការអភិវឌ្ឍគំនិតផ្តួចផ្តើមសំខាន់ៗ ជាពិសេស ការពង្រឹងសំណាញ់សុវត្ថិភាពហិរញ្ញវត្ថុក្នុងតំបន់។

៤/- មជ្ឈមណ្ឌល SEACEN : មជ្ឈមណ្ឌល SEACEN បានដើរតួនាទីយ៉ាងសំខាន់ ក្នុងក្របខ័ណ្ឌនៃការបណ្តុះបណ្តាលធនធានមនុស្ស និងស្រាវជ្រាវ ទាក់ទងនឹងវិស័យ ហិរញ្ញវត្ថុ រូបិយវត្ថុ ធនាគារ និងការអភិវឌ្ឍសេដ្ឋកិច្ច សម្រាប់ពង្រឹងសមត្ថភាពមន្ត្រីធនាគារ កណ្តាលក្នុងតំបន់ ។ ជាក់ស្តែង ធនាគារជាតិនៃកម្ពុជា បានបញ្ជូនមន្ត្រីចូលរួមវគ្គបណ្តុះ បណ្តាល សិក្ខាសាលា និងកិច្ចប្រជុំនានា ដែលរៀបចំដោយមជ្ឈមណ្ឌលស៊ាសិន សហការ ជាមួយធនាគារកណ្តាលជាសមាជិក ។ ទន្ទឹមនេះ ធនាគារជាតិនៃកម្ពុជាក៏បានទទួលធ្វើ ម្ចាស់ផ្ទះ ក្នុងការរៀបចំសិក្ខាសាលាមូលដ្ឋានរបស់មជ្ឈមណ្ឌលស៊ាសិននានា ប្រកបដោយ ជោគជ័យ ។

៥/- ធនាគារកណ្តាលនៃក្រុមប្រទេសនិយាយភាសាបារាំង (Francophone) : ប្រតិភូ ធនាគារជាតិនៃកម្ពុជា តែងតែបានទៅចូលរួមកិច្ចប្រជុំប្រចាំឆ្នាំរបស់ធនាគារកណ្តាល នៃ ក្រុមប្រទេសនិយាយភាសាបារាំង (Francophone) ជារៀងរាល់ឆ្នាំ ដើម្បីផ្លាស់ប្តូរយោបល់ និងបទពិសោធន៍ ក្នុងការគ្រប់គ្រងប្រតិបត្តិការធនាគារកណ្តាល ការដឹកនាំគោលនយោបាយ រូបិយវត្ថុ និងការពង្រឹងកិច្ចសហប្រតិបត្តិការរូបិយវត្ថុ ក្នុងចំណោមថ្នាក់ដឹកនាំធនាគារ កណ្តាលជាសមាជិក ។ នៅខែឧសភា ឆ្នាំ២០១៤ នេះ គណៈប្រតិភូធនាគារជាតិនៃកម្ពុជា បានអញ្ជើញទៅចូលរួមសន្និសីទប្រចាំឆ្នាំថ្នាក់ទេសាភិបាលធនាគារកណ្តាលនៃក្រុម ប្រទេសនិយាយភាសាបារាំង លើកទី២១ ស្តីពី ស្ថិរភាពទីផ្សារបំណុលអធិបតេយ្យ និង ហិរញ្ញប្បទានសេដ្ឋកិច្ច នៅប្រទេសសេណេហ្គាល់ ។

៦/- សមាគមឥណទានកសិកម្មជនបទនៃក្រុមប្រទេសអាស៊ីប៉ាស៊ីហ្វិក (APRACA) : ក្នុងនាមជាប្រធាននៃសមាគមនេះសម្រាប់រយៈពេល ២ឆ្នាំ ធនាគារជាតិនៃកម្ពុជាបានដើរ តួនាទីសម្របសម្រួលនិងដឹកនាំកិច្ចដំណើរការប្រកបដោយជោគជ័យ តាមរយៈការពង្រឹង កិច្ចសហប្រតិបត្តិការនិងការបណ្តុះបណ្តាលមន្ត្រីបុគ្គលិកពាក់ព័ន្ធនឹងវិស័យមីក្រូហិរញ្ញវត្ថុ និងហិរញ្ញប្បទានជនបទ ។ ក្នុងនាមជាប្រធានសមាគម ធនាគារជាតិនៃកម្ពុជាបានចូលរួម ជាមួយសមាគមក្នុងការរៀបចំសំណើសុំគម្រោងជំនួយឥតសំណងពីមូលនិធិអន្តរជាតិ សម្រាប់អភិវឌ្ឍកសិកម្ម (IFAD) និងសម្របសម្រួលរៀបចំកិច្ចការសំខាន់ៗផ្សេងៗទៀត ។

៧/- កិច្ចសហប្រតិបត្តិការទ្វេភាគី : មានការរីកចម្រើននិងត្រូវបានពង្រឹងជាលំដាប់ ។ យើងបានពង្រីកកិច្ចសហប្រតិបត្តិការជាមួយធនាគារកណ្តាលថៃ កូរ៉េ បារាំង វៀតណាម ឡាវ ម៉ាឡេស៊ី មីយ៉ាន់ម៉ា ម៉ុងហ្គោលី ឆេកូ លុចសំបូ អាស្ត្រីម៉ង់ បេឡារុស គណៈកម្មការ

សេវាហិរញ្ញវត្ថុកូរ៉េ គណៈកម្មការបញ្ញត្តិកម្មធនាគារចិន អាជ្ញាធរបទប្បញ្ញត្តិប្រុងប្រយ័ត្ន អូស្ត្រាលី និងធនាគារកណ្តាលនៃបណ្តាប្រទេសអាស៊ានផ្សេងទៀត និងអាស៊ាន+៣ លើផ្នែកបណ្តុះបណ្តាលធនធានមនុស្ស ការផ្លាស់ប្តូរទស្សនកិច្ចសិក្សា និងការផ្លាស់ប្តូរ បទពិសោធន៍គ្នាក្នុងក្របខ័ណ្ឌតួនាទីនិងភារកិច្ចធនាគារកណ្តាល ។

- គណៈអធិបតី

- លោកជំទាវ ឯកឧត្តម លោក លោកស្រី នាងកញ្ញា ជាទីមេត្រី!

សរុបមក សមិទ្ធផលទាំងឡាយដែលយើងសម្រេចបានសព្វថ្ងៃនេះ បានមកពីការ ខិតខំប្រឹងប្រែងបំពេញការងារប្រកបដោយស្មារតីទទួលខុសត្រូវខ្ពស់ និងការចូលរួម សហការពីក្រសួង-ស្ថាប័នរបស់រាជរដ្ឋាភិបាល ។ ដើម្បីជ្រាបពីសមិទ្ធផលលម្អិតផ្សេងទៀត សូមអង្គសន្និបាត មេត្តាត្រងត្រាប់ស្តាប់បទឧទ្ទេសនាមរបស់ថ្នាក់ដឹកនាំរបស់យើង ដែល នឹងរាយការណ៍លម្អិត ជូនអង្គសន្និបាតក្នុងពេលបន្តិចទៀតនេះ ។

ជាថ្មីម្តងទៀត ខ្ញុំសូមថ្លែងអំណរគុណយ៉ាងជ្រាលជ្រៅ ចំពោះសមាជិកក្រុមប្រឹក្សា- ភិបាល និងមន្ត្រីបុគ្គលិកធនាគារជាតិនៃកម្ពុជាទាំងអស់ ដែលបានខិតខំប្រឹងប្រែងរួមចំណែក អភិវឌ្ឍធនាគារជាតិនៃកម្ពុជា ឱ្យរីកចម្រើននិងសម្រេចបានសមិទ្ធផលជាទីមោទនៈ ។ ខ្ញុំនៅតែមានជំនឿជាក់ថា លោកជំទាវ ឯកឧត្តម លោក លោកស្រី នាងកញ្ញា នៅតែ បន្តស្មារតីសាមគ្គីគ្នាជាប្រពៃណីនេះតទៅទៀត ។ អង្គសន្និបាតរបស់យើងនឹងប្រព្រឹត្តទៅ រយៈពេលមួយថ្ងៃ សូមលោកជំទាវ ឯកឧត្តម លោក លោកស្រី នាងកញ្ញា ខិតខំស្តាប់ របាយការណ៍ស្តីពីលទ្ធផលការងារដែលអនុវត្តកន្លងមក និងលើកទិសដៅការងារឆមាសទី២ ឆ្នាំ២០១៤ ដើម្បីយកទៅអនុវត្តការងាររបស់ខ្លួន ឱ្យបានជោគជ័យនិងមានប្រសិទ្ធភាព ។

ជាទីបញ្ចប់ ខ្ញុំសូមជូនពរដល់ លោកជំទាវ ឯកឧត្តម លោក លោកស្រី និងនាងកញ្ញា ដែលមានវត្តមាននៅក្នុងអង្គសន្និបាតនេះ សូមជូបប្រទះតែពុទ្ធពរទាំងបួនប្រការ គឺ អាយុ វណ្ណៈ សុខៈ ពលៈ កុំបីឃ្លៀងឃ្លាតឡើយ ហើយទន្ទឹមនឹងនេះ សូមឱ្យអង្គសន្និបាតរបស់ យើងមានដំណើរការប្រកបដោយជោគជ័យ ។

ខ្ញុំសូមប្រកាសបើកអង្គសន្និបាតជាផ្លូវការចាប់ពីពេលនេះតទៅ ។

សូមអរគុណ!